



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۸/۱۰/۲۱



عبدالباري جهاني

اختر په وړان کلي کي

گرانه اختر به وي راځي به د جانان کلي ته
 له سفرونو او بېلتون څخه ستومان، کلي ته
 اوس به د خپل کلي جومات او دېره نه پېژني
 په بېرغونو کي د پلار هديره نه پېژني
 پر شنه وياله باندي باوري به سپره نه پېژني
 پر خپل هوس او پر راتلو به يې پېنېمان، کلي ته
 پېغلي به نه وي په چينار کي به تالونه نه وي
 نوي جامې به نه وي سره به يې لاسونه نه وي
 د ډول درزا به نه وي مست به اتونه نه وي
 نه به چا ټيک وي رانيولی نه پېزوان کلي ته
 چينار به نه وي توت لوبدلی دري وري به وي
 سره چينه، وياله به نه وي پاني ژري به وي
 باغچه به وچه وي اغزي به وي کروړي به وي (۱)
 ونې به نه وي نور به نه راځي باغوان کلي ته
 هغه چينار چي يې له پانو ستامالت وو بشکلی
 چي ستا نيکه يې وو پر لوره څانگه نوم ليکلی
 نيمی راکټ نيمی غازيانو په تېشو وهلی
 اوس په سپلونو ورته نه راځي مرغان کلي ته
 زلمي به نه وي له نېستی څخه وتلي به وي
 ځيني له وهمه د غازيانو ټينټېدلي به وي
 څوک به يې مړه څوک تر منزله رسېدلي به وي
 د چا نيمگړی به راغلی وي داستان کلي ته
 اوس به له هري خولي راوړي د ماتم خبري
 څه د واسکت څه له اسمان څخه د بم خبري
 څه له غازي څه له سرکاره د ستم خبري
 په ورځ په شپه راځي لېنکري د پېريان، کلي ته
 اوس ملاجان وايي دي خلکو گناهونه گري
 چا يو د بل مالونه وري چا ظلمونه کري
 کلونه وړاندي زورورو دي قتلونه کري
 سزا د خپل عمل رسېږي دي ويران کلي ته
 زه دا يوه خبره گرانه، د ملا نه منم
 چي د ظالم سزا مظلوم وويني دا نه منم
 زه د لوی خدای په عدالت کي ناروا نه منم
 د عقل برخه دي خالق ورکړي دي وړان کلي ته
 تر څو د کلي خلک يو د بل سر و نه وهي
 د بل په توپ او په لېنکرو خپل کورونه وهي

د پانو شمېره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de

يادونه: دليکنې دليکنيزې بڼې پازوالي د ليکوال په غاړه ده، هيله من يو خپله ليکنه له راليږلو مخکې په خپر و لولئ

د بېګانه په توره ورور وهي تربرونه وهي
تر هغي شپې به هره ورځ راځي تاوان کلي ته
ګرانه اختر به وي راځي به د جانان کلي ته
له سفرونو او بېلتون څخه، ستومان کلي ته.

د اکتوبر يوويشتمه ۲۰۱۸
ويرجينيا

(۱) ګزوري يو ډول اغزن بوټی دی.

د پاڼو شمېره: له 2 تر 2

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de
يادونه: دليکنې د ليکنيزې بنې پاروالي د ليکوال په غاړه ده ، هيله من يو خپله ليکنه له راليږلو مخکې په ځير و لولئ